

ఫిక్సింగ్

“మీకో రహస్యం చెప్పనా? ఇవాళ రేసుల్లో ఏ గుర్రం ఫస్టు వస్తుందో నాకు తెలుస్తుంది!” అన్నాడు మురళి బార్ కౌంటర్ మీద నుండి వంగుతూ.

కౌంటర్ వెనక్కాల కాక్టైల్ కలుపుతున్న బార్ యజమాని మనోహర్రావు మొహం చిల్లించాడు. “నువ్వు, నీ గుర్రాలూ! ఆ పిచ్చి వదిలితే తప్ప బాగుపడవ్” అన్నాడు. “వదిలిపోతుంది. ఇవాళే లాస్టు ఛాన్స్. ఇకముందు ఆడితే ఒట్టు. మళ్లీ రేసుల మాటెత్తితే చెప్పుచ్చుకుని కొట్టండి. ఇవాళ మాత్రం సాయం చెయ్యండి. కాస్త పెట్టుబడి పెట్టండి” అన్నాడు మురళి బతిమాలుతూ.

“ఈ మాట పదిసార్లు విన్నాను ఇప్పటికే. చక్కగా స్వంత ఆటో నడుపుకుంటూ పదిరాళ్లు వెనకేసుకునేవాడివి. ఈ రంధిలో పడి అంతా పోగొట్టుకున్నావ్. నువ్వు చెడడమే కాదు, నిన్ను నమ్ముకున్నవాళ్లను కూడా ముంచుతున్నావ్. రెండురోజుల క్రితమే చంద్రకళ వచ్చింది మా ఇంటికి. ఇంట్లో ఒత్తిడి తెస్తున్నారట వేరేవాళ్లని పెళ్లి చేసుకోమని. ‘నువ్వైనా చెప్పు బాబాయ్ మురళికి’ అంటూ ఒకటే ఏడుపు...”

మురళి ఏదో సమాధానం చెప్పబోయేంతలో ఎవడో కస్టమర్ వచ్చాడు... టేబుల్ వద్దకు విస్తీ పంపమంటూ. అతను వెళ్లేదాకా ఆగి మురళి మళ్లీ మొదలెట్టాడు. “నాకు తెలుసు అంకులీ! నే చేసిన ఎక్స్పెరిమెంట్ దెబ్బతిందని. అందుకే ఇవాళ ఆటో, ఇటో తేల్చేద్దామనుకున్నాను. అటైనా, ఇటైనా రేసుల జోలికి పోయేది ఎలాగూ లేదు. జస్ట్ కాస్త గడించుకుని బయటపడడమా?..., లేదా పూర్తిగా పోగొట్టుకుని వెళ్లడమా? అదొక్కటే సమస్య. రేపణ్ణుంచి ఎలాగూ ఆటో నడుపుకోక తప్పదు. లాస్ట్ ఛాన్స్ గా ఇవాళ...”

“ఆ నడుపుకోవడం ఇవాళ్లనుండే ఎందుకు మొదలుపెట్టకూడదు? పెద్ద మేధావినంటూ రేసుల్లోకి దిగేవు. నీ వంశం, వంగడం సరిగ్గా తెలుసుకోకపోయినా గుర్రాల పుట్టుపూర్వోత్తరాలు, తండ్రెవరు, తాతెవరు, బరువెంత, ఎత్తెంత అన్నీ బట్టిపట్టావ్. ఏవేవో లెక్కలేసావు. ఏమయింది? ఉన్నదంతా ఊడ్చుకుపోయింది. ఆటో మీద తీసుకున్న బాంక్ లోను ఏడాదిలో తీర్చేసావంటే ఎంతో సంతోషించినవాళ్లం ఇప్పుడు బాధపడుతున్నాం. ఆ ఆటోను, ఏబై వేలకు తాకట్టు పెట్టి గుర్రప్పందాలలో పెట్టావు. డబ్బా పోయింది. ఆటోనూ పోయింది. నీకు బుర్రలేదని తేలిపోయింది.” విసుక్కున్నాడు మురళి శ్రేయోభిలాషి మనోహర్రావు.

“ఆ మాట నేనొప్పుకోను. సైన్సు గ్రాడ్యుయేట్ ని. ఏదైనా సైంటిఫిక్ గా ఆలోచించి చేయడం నా అలవాటు. నాకు రేసులాడడం నేర్పించిన పెద్దమనిషి జీనియస్. ఆయనో సారి రేసు కోర్సుకి వెళ్లడానికి నా ఆటో ఎక్కాడు. ప్రధానమంత్రి వస్తున్నాడని దారిలో అరగంట సేపు ఆగిపోవాల్సి వచ్చింది. ఆయనకు నా మీద అభిమానం పుట్టి గుర్రప్పందాలు ఎలా ఆడాలో ఆ టెక్నిక్ అంతా చెప్పేడు. దాని ప్రకారం పందెం కాస్తే కాస్త కలిసి వచ్చింది కూడా. చేసేదేదో ఫుల్ స్కేల్లో చేస్తే డబ్బు గడించి చంద్రకళను పెళ్లి చేసుకోవచ్చు కదాని...”

“...నీకు ఇంకా బుద్ధి రాలేదు, మురళీ! అక్కడ అంత సైంటిఫిక్ గా ఏడిస్తే నీకు డబ్బెందుకు రాలేదుట? వాటి వెనక్కాల వంద మతలబులుంటాయి. నీలాటి వాళ్లు బలయిపోతారు. అక్కడ డబ్బు పోగొట్టుకోవడం, నా బార్ కొచ్చి పీకలదాకా తాగడం. తిట్టుకునేదాని బట్టి అక్కడేం జరిగిందో నాకు

తెలుస్తుంది. చదువుకున్నవాడివి. అయినా నీకు అర్థం కావడం లేదు...”

“...అర్థం కాక కాదు. అయినా నాకు ఆ మార్గాన పోవటం ఇష్టం లేదు. నా స్వయంకృషి మీద నమ్మకంతోనే ఉద్యోగం గురించి పాకులాడకుండా ఆటో నడుపుకున్నాను. బ్యాంక్లోను అతి త్వరగా తీర్చేసాను. ఇది కూడా ఓ బిజినెస్లాగానే చూస్తున్నాను తప్ప వ్యసనంలా కాదు. బిజినెస్లోలాగానే కొన్నిసార్లు గెలిచాను. కొన్నిసార్లు పోగొట్టుకున్నాను. మొత్తం మీద ఇప్పటిదాకా నష్టమే ఎక్కువ వచ్చినా అదృష్టం మీద నమ్ముకోదలచుకోలేదు. అందుకే వీరయ్య ఎన్నిసార్లు టిప్స్ చెప్పినా...”

“...వీరయ్య ఎవరు?” అడిగేడు మనోహరావు.

“రేసుగుర్రాలు మాలీష్ చేసే అతను. కాంటిన్లో కలిసేడోసారి. మా ఊరివాడే. నన్ను చూసి, మాటా అదీ విని, సంగతులు కనుక్కున్నాడు. నేనంటే అభిమానం. ఇప్పటికి మూడుసార్లు. ముందుగానే చెప్పాడు... ఏ గుర్రం నెగ్గబోతుందో...”

“...అలాగే నెగ్గాయా?” వెక్కిరింతగా అడిగేడు మనోహరావు. “మరి నీకు డబ్బు రాలేదెందుకు!?”

మురళికి మండింది. “ఎందుకంటే అతను చెప్పినట్టు నేను కాయలేదు కనుక. ‘నాకు ఇన్సైడ్ ఇన్ఫర్మేషన్ అప్పుడప్పుడు తెలుస్తుంది’ అంటూ అతను చెప్పడం, ‘ఛ, ఇలాటి అడ్డదార్లు పట్టకుండా స్వంత తెలివితేటలతో ఆలోచించి వ్యాపారం చేయాలని నేను అనుకోవడం - ఇలా జరిగింది కాబట్టి! తర్వాత చూస్తే అతను చెప్పిన గుర్రాలు వచ్చాయి...”

మనోహరావుకి విషయం అర్థమయింది. “అంటే నీకు ఇవాళ తెలిసిన రహస్యం వీరయ్య చెప్పినదేనన్నమాట! అతనికి మళ్లీ నీ మీద జాలి కలిగిందా?”

మురళి కోపాన్ని అణచుకుంటూ సమాధానం చెప్పాడు - తనకు పెట్టుబడి పెట్టగలగేది మనోహరావు ఒక్కడే! అతనితో పోట్లాట పెట్టుకుని లాభం లేదు అనుకుంటూ... “అతనూ మీలాగ నా వెల్విషరే... అతని మాట వినకుండా ఆడి డబ్బు పోగొట్టుకున్నప్పుడల్లా బాధపడేవాడు, ‘చెపితే వినకపోతివి కదా’ అని. లేకపోతే ఆటో గురించి మర్చిపోవాల్సిందే! ఆఖరిసారిగా ఇవాళ ఆడతానని చెప్పినప్పుడు ‘నరే అయితే ఆటకు అరగంట ముందు నా దగ్గరకి రా. ఏది నెగ్గుతుందనుకుంటున్నారో తెలుసుకుని చెప్తాను’ అని చెప్పాడు. అక్కణ్ణుంచి మీ దగ్గరకి వచ్చాను. చేత చిల్లిగవ్వ లేదు. మీరు పెట్టుబడి పెడితే వెళ్లి అతన్నడిగి, ఆ ప్రకారం ఆడి వచ్చి మీ వాటా మీకు ఇచ్చేస్తాను. ఇక ఎప్పటికీ రేసులాడను. అక్కడ ఇలా ఫిక్సింగ్లు జరుగుతూంటే, నా బోటి తెలివైన వాడికి ఏం పని? నమ్మితే నమ్మండి. డబ్బు ఇవ్వండి. లేదా...” అంటూ ఆపేసాడు.

మనోహరావు కరగలేదు. ‘నేను ఇప్పటిదాకా జంతువుల మీద పెట్టుబడి పెట్టలేదు. ఇకపై పెట్టను.’ అనేశాడు.

మురళికి ఒళ్లు మండింది. ఇంక కొన్ని గంటల్లో రేసు ప్రారంభం కాబోతోంది. అంత లావు రహస్యం తెలిసినా దాన్ని ఉపయోగించుకోలేని తన అసమర్థతపై కోపం వచ్చింది. అరువైనా ఇమ్మని మనోహరావును బతిమాలుకుని, రెండు బాటిల్స్ బియర్ తీసుకుని, ఓ టేబుల్ వద్దకు పోయి కూచున్నాడు, తన నిస్సహాయతను నిందించుకుంటూ.

ఓ అరగంట గడిచింది. మురళికి అదోలా ఉంది. కనబడ్డ ప్రతీవాడి దగ్గరకి వెళ్లి ‘నీకు తెలుసా, నాకో రహస్యం తెలుసు’ అని ఎలుగెత్తి చాటాలనిపించింది. ఆ సమయంలోనే వీరూ వచ్చాడు అతని దగ్గరకి. వచ్చి జబర్దస్తీగా కూచుంటూ, “మనోహరావుకి ఏదో చెప్పావట?” అన్నాడు ఉపోద్ఘాతం లేకుండా.

ఆ ఏరియాలో పేరుకెక్కిన దాదా జగ్గు కుడిభుజంగా వీరూకి ఆ మాత్రం పొగరు ఉండడం సహజమే. కానీ కాస్త మత్తు తలకెక్కిందేమో మురళి అవన్నీ ఖాతరు చేసే స్థితిలో లేడు.

“ఏం చెప్తే నీకేంట్రా?” అనేశాడు.

వీరూ కార్యసాధకుడు. కోపాన్ని కంట్రోల్ చేసుకుంటూ, “జగ్గు కనుక్కోమన్నాడు. తను రేసుల్లో

కాస్తాడట” అన్నాడు. జగ్గు అనగానే మురళి వణకుతాడని అంచనా వేస్తూ.

కానీ అంచనా తప్పింది. మురళి వణకలేదు. ఆ రోజు అతడిని ఒక వింత ఆవేశం లోబరుచుకుంది. జగ్గు కాదు, వాడి బాబు వచ్చినా తాను నోరు విప్పనని ఖరాఖండిగా చెప్పాడు. చివరికి జగ్గు కదిలిరావలసి వచ్చింది. బారు వెనక్కాల గదిలో విడిగా కూచున్నారు. ఎంత ఒత్తిడి చేసినా మురళి చెప్పలేదు. నేనెందుకు చెప్పాలి? అంటూ అడ్డం తిరుక్కున్నాడు. చివరికి మనోహర్రావును పిలిపించాడు జగ్గు. జగ్గుతో పోట్లాట పెట్టుకుని ఆ ఏరియాలో బారు నడపలేడెవడూ.

మనోహర్రావు, “మురళీ, నా మాట విను. రేసులకు టైమయిపోతోంది. వీళ్ళూ నీతో బాటు రేసు కోర్సుకి వస్తారు. వీరయ్య దగ్గరకి మాత్రం నువ్వొక్కడివే వెళ్లు. అందరూ వెళితే అతను భయపడి చెప్పడు. అతడేం చెప్తాడో విని వచ్చి వీళ్లకి చెప్పేయి. అంతే! దానికి గాను నీకో ఐదువేలిస్తారు...” అంటూ జగ్గు కేసి చూసాడు.

గత్యంతరం లేదని గ్రహించేదేమో జగ్గు సరేనని తల ఊపాడు. “...అది బుద్ధిగా పట్టుకొచ్చేసి మార్వాడీ కిచ్చేయ్. తాకట్టు వాకట్టు కాకుండా ఉంటుంది. నేనూ చెబుతాను. కావాలంటే తక్కినదానికి హామీగా నిలబడతాను” అంటూ ముగించాడు మనోహర్రావు.

ఎట్టకేలకు మురళి కరిగేడు. తన ఆటో మళ్లీ తనకు దక్కుతుందన్న ఆశ అతన్ని ఊరించింది. జగ్గు, వీరూ, ఇంకో ముగ్గురూ వెంటరాగా రేసుకోర్సుకి చేరాడు. రేసులు ప్రారంభమవడానికి అరగంటకు ముందు వీరయ్యను కలవడం, అతను ‘బ్లూ మెడోస్’ నెగ్గుతుందంటున్నారని చెప్పగా అది జగ్గుకి చెప్పడం జరిగింది. జగ్గు కూడా పెద్దమనిషి తరహాగా ఐదువేలూ మురళి చేతిలో పెట్టేశాడు. అది జేబులో పెట్టుకుని ఇంటిముఖం పట్టి బస్స్టాండుకి వచ్చి నిలబడ్డాడు మురళి.

బస్సు రావడం ఆలస్యం కావడంతో వచ్చింది ఇబ్బంది. మురళిలోని గేంబ్లర్, మేధావి ఇద్దరూ తలలెత్తారు. ‘ఇన్నిసార్లు పోగొట్టుకోవడం జరిగింది. గెలిచే అవకాశం వచ్చినప్పుడు మైదానం విడిచి పారిపోవడం ఏమిటి? ‘బ్లూ మెడోస్’ మీద కాసేయ్!’ అన్నాడు గేంబ్లర్. ‘చీ, ఇప్పటిదాకా ఇటువంటి ఫిక్సింగ్ సమాచారం మీద ఆధారపడకుండా ఉండి, ఇప్పుడు మాత్రం దానికి లొంగడం ఏమిటి? మళ్లీ దిగనే కూడదు. దిగినా స్వంత తెలివితేటలుపయోగించి ఎంపిక చేసిన ‘లిటిల్ జానీ’ మీద కాయాలి కానీ ‘బ్లూ మెడోస్’ మీద కాదు.’ అంటాడు మేధావి.

ఆ పోరాటంలో ఫైనల్ గా ఓడిపోయినది మురళి. గేంబ్లర్ చెప్పినట్టు మళ్లీ ఆడేడు. మేధావి చెప్పినట్టు లిటిల్ జానీ మీద కాసేడు. రేసుకోర్సులో టిక్కెట్టు కొంటూండగా జగ్గు అనుచరుడు కాకా చూసి కళ్లెగరేసాడు కూడా. తల దించుకున్నాడు మురళి.

కాస్సేపటికే పందెం మొదలయింది. ‘బ్లూ మెడోస్’ పరిగెట్టడం ఆరంభించింది. వేగంగా తక్కినవాటినన్నిటినీ దాటుకుంటూ వెళ్లిపోతూ ఉంటే మురళి బాధపడడం మొదలుపెట్టాడు. అతనిలోని మేధావి తలవంచుకున్నాడు. తెచ్చిపెట్టినది ఏదీ లేకపోగా ఉన్న ఐదువేలూ, తద్వారా తాకట్టులోని ఆటో పోగొట్టినందుకు. అంతలో జరిగింది ఓ విచిత్రం!

వేగంగా పరిగెడుతున్న బ్లూ మెడోస్ జాకీ పక్కకు తల తిప్పిచూశాడు. ఏ సంకేతం అందిందో ఏమో, సడన్ గా స్పీడు తగ్గిపోయింది. చివరికి వచ్చేసరికి బ్లూమెడోస్ వెనకపడిపోయింది. లిటిల్ జానీ ఫస్ట్ వచ్చింది.

గెలిచిన మొత్తం ఏబై వేల రూపాయలు తీసుకుంటూ ఉండగా మురళి భుజం మీద చెయ్యి పడింది. తిరిగిచూస్తే కాకా! “నువ్వు దేనిమీద కాసేవ్, బ్రదర్” అన్నాడు కాకా కరుగ్గా.

“నీకెందుకు?” అన్నాడు మురళి విసురుగా.

“నాకెందుకు, జగ్గుకి కావాలిగానీ...” అంటూ అతని మణికట్టు పట్టుకున్నాడు గట్టిగా. ఆ పట్టిన పట్టు రేసుకోర్సుకి ఫర్లాంగు దూరంలో ఉన్న మైదానం వచ్చేదాకా వదలేదు. అప్పటికే జగ్గు అక్కడికి చేరాడు.



మురళిని చూస్తూనే విరుచుకుపడ్డాడు, “కావాలని తప్పుడు సమాచారం చెప్తావా?” అంటూ ఒక్క గుడ్డు గుడ్డాడు మొహం మీద. దెబ్బకి కిందపడ్డాడు మురళి. అతను లేచేలోపునే కాకా అతని గుండెల మీద కూచుని గుడ్డుల వర్షం కురిపించాడు. శరీరంలో బలమంతా కూడదీసుకుని మురళి అతని పడదోసి, లేచి నిలబడ్డాడు. “జగ్గా! కావాలంటే వీరయ్య నడుగుదాం రా! అతనేం చెప్పాడో కనుక్కో” అన్నాడు.

మురళి పౌరుషం చూసి జగ్గా కాస్త జంకాడు. “ఒరేయ్ కాకా! నువ్వెళ్లి వీరయ్యను అడిగి రా! అలాగే వీరూ ఎక్కడికి పోయాడో కూడా చూడు. కనబడకుండా పోయాడు” అంటూ ఆర్డరేసాడు. కాకా పరుగులు పెడుతూ వెళ్లిన తర్వాత మురళికేసి తిరిగాడు. “నువ్వు చెప్పేది నిజమయితే మరి నువ్వు ఇంకో గుర్రం మీద కాసేవే?” అని అడిగాడు తీవ్రంగా.

“ముందు మీ వాళ్లిదర్నీ నన్ను వదలమను.” అన్నాడు మురళి విదిలించుకుంటూ. జగ్గాకి కోపం ముంచుకొచ్చింది. “ఆ పొగరేంట్రా నా కొడకా!” అంటూ గడ్డం కింద బలంగా గుడ్డాడు. మురళి పళ్లు విరిగి నోట్లోంచి రక్తం కారి, చుక్కలుగా చొక్కా మీద పడింది. కళ్లవెంట నీళ్లు కారాయి.

“అమ్మతోడు, వీరయ్య చెప్పినదే మీకు చెప్పాను. నేను స్వయంగా ఆలోచించి అనుకున్న దానిమీద కాసేను. నేనెప్పుడూ అదే చేస్తాను. కావాలంటే మనోహర్రావు గార్నడుగు...” అన్నాడు ఏడుస్తూ.

“నగ్గే గుర్రమేదో తెలిసి కూడా వేరే దాని మీద కాసేవాడుంటాడా? అంత రిస్కు తీసుకునే వాడున్నాడని నువ్వు చెప్పడం, నేను నమ్మడం... ఆగు. కాకా గాడు వచ్చి చెప్పనీ. అప్పుడు చెప్తాను నీ పని. ఒరేయ్, మీరు గట్టిగా పట్టుకోండ్రా” అని ఆర్డరేశాడు మురళి చెరో రెక్కా పట్టుకున్న తన అనుచరులను.

కాకా తిరిగివచ్చాడు. వీరయ్య ఎక్కడా కనబడలేదట. ఒంట్లో బాగుండకపోతే హాస్పిటల్ కి తీసుకుపోయారని ఎవడో అన్నాట్ట.

“నేను మాట్లాడినప్పుడు బాగానే ఉన్నాడే!” అన్నాడు మురళి తెల్లబోతూ.

“దొంగనాయాలా! అసలు నువ్వు వాణ్ని చూసావో, కలిసి మాట్లాడేవో, లేకపోతే ఉత్తుత్తి కబుర్లు చెబుతున్నావో! నేనెలా కనబడుతున్నానా?! బహున్లా ఉన్నానా, ఆటలు పట్టిస్తావురా... లక్ష రూపాయలు నష్టపరుస్తావురా..” అంటూ ఒక్కసారి విరుచుకుపడ్డాడు జగ్గా.

ఎడతెరిపిలేకుండా అతను కొట్టిన దెబ్బలకి సొమ్మసిల్లి పడిపోయాడు మురళి. అయినా జగ్గా కొడుతూనే ఉన్నాడు, వీరూ వచ్చి ఆపేదాకా.

“వదిలేయ్ గురూ, వీడిదేం తప్పులేదులే. నేను వెళ్లి కనుక్కొచ్చాను.” అన్నాడు వీరూ.

“అప్పటిదాకా పరిగెట్టిన గుర్రం మధ్యలో చప్పబడిపోయేసరికి నాకు అనుమానం వచ్చింది. వెళ్లి వాకబు చేశా. తెలిసినవాడొకడు కనబడ్డాడు. ఫిక్సింగు జరిగిమానమాట నిజమేట. బ్లూ మెడోస్ నెగ్గాల్సిందేనట. కానీ ఇలా ఫిక్సింగులవుతున్నాయని ఫిర్యాదు రావడంతో ఎంకైవ్‌రీకి కొంతమంది వచ్చారట ఇవాళ రేసులకి. ఆ విషయం జాకీకి సిగ్గులిచ్చి చెప్పారట బ్రోకర్లు. అందుకనే వాడు మధ్యలో జోరు తగ్గించేసాడు.”

“ఆ ముక్క వచ్చి చెప్పవచ్చుగా..” అన్నాడు జగ్గా విసుక్కుంటూ.

“చెబ్బామనే అనుకున్నాను. కానీ ఏంబులెన్స్ ఒకటి వచ్చి ట్రాఫిక్ ఆపేసింది. స్టాఫ్‌లో వీరయ్య అనే అతనికి హార్ట్ ఎటాక్ వచ్చిందట. ముసలాడు... పాపం భార్య ఆపరేషన్‌కని దాచుకున్న డబ్బుంతా ఈ బ్లూ మెడోస్ మీద పెట్టేశాడట. అది ఓడిపోవడంతో ఎటాక్ వచ్చేసింది. ఏంబులెన్స్‌లో హాస్పిటల్‌కి పంపించారు. మన మురళికి చెప్పిన వీరయ్య, అతనూ ఒకడేనేమో!”

అంతా విని జగ్గా శాంతించాడు. “ఓహో, అయితే ఈ నాకొడుకు చెప్పేది నిజమేనన్నమాట. మరి వెంటనే వచ్చి సంగతి చెప్పకుండా ఎక్కడ తిరుగుతున్నావ్?” అని మండిపడ్డాడు.

వీరూకి కోపం వచ్చింది. “మీరు ఇక్కడ ఉన్నారని నాకేం తెలుసు? వెతుక్కుంటూ వచ్చేసరికి లేటయ్యింది” అన్నాడు చికాకు దాచుకుంటూ.

“సరే, వీడి మొహం మీద సోడా నీళ్లు పోసి, ఇంటికి పొమ్మనమను” అంటూ అనుచరులకు ఆర్డరేసి జగ్గా వెనుదిరగబోయాడు. అంతలోనే కాకా కేకతో ఆగిపోయాడు.

“అన్నా! వీడు లేవటం లేదు. చచ్చిపోయినట్టున్నాడు.”

మురళి చచ్చిపోయాడని తేల్చుకోవడానికి ఐదు నిమిషాలు పట్టింది. జగ్గా బుర్ర చురుగ్గా పనిచేసింది. “వాడి జేబులో ఏబై వేలు తీసేసుకుందాం. డబ్బు గురించి ఎవరో హత్య చేసేరని అనుకుంటారు పోలీసులు. అనుమానం మన మీదకు రాదు” అన్నాడు నుదుటి మీద చెమట తుడుచుకుంటూ.

రెండు నిమిషాల తర్వాత ఆ మైదానంలో మురళి శవం తప్ప మరేమీ లేదు!

